

DBD दो बजे दोपहर



भाजपा-महायुति
को
वोट दीजिये



भाजप-महायुती आहे, तर गती आहे

महाराष्ट्राची प्रगती आहे



भारतीय जनता पार्टी - महाराष्ट्र

DBD दो बजे दोपहर

पत्रकारिता पावर नहीं रिस्यांसिबिलिटी है

3

4,136 उम्मीदवार लड़ रहे हैं चुनाव

2,086 उम्मीदवार हैं निर्दलीय

150 से अधिक निर्वाचन क्षेत्रों में बागी उम्मीदवार मैदान में

9,63,69,410 पंजीकृत मतदाताओं की संख्या

1,00,186

मतदान केंद्र होंगे

मतदाता

6,00,000

कर्मचारी चुनाव
झूटी पर तैनात



आज महामुकाबले का महा मतदान

महाराष्ट्र विधानसभा की 288 सीटों पर वोटिंग आज **भारतीय जनता पार्टी 149, कांग्रेस 101 सीटों पर लड़ रही चुनाव** **6 बड़ी पार्टियों समेत 158 दल मैदान में**

महाराष्ट्र में विधानसभा चुनाव का प्रचार सोमवार शाम को थम गया और अब वोटिंग की बारी है। राज्य की सभी 288 विधानसभा सीटों पर एक ही चरण में बुधवार को मतदान है, जिसमें 4136 उम्मीदवारों की किस्मत दांव पर लगी है। बीजेपी के नेतृत्व वाले एनडीए गठबंधन (महायुति) सत्ता की हैट्रिक लगाने की कवायद में है तो कांग्रेस की अगुवाई वाला इंडिया गठबंधन अपनी वापसी के लिए बेताब नजर आ रही है। प्रकाश अंबेडकर की वीबीएस से लेकर असदुद्दीन ओवैसी की AIMIM सहित कई छोटी पार्टियां किंगमेकर बनने की फिराक में हैं।

अमित बज्र/ धीरज सिंह | मुंबई

महाराष्ट्र विधानसभा चुनाव के लिए बुधवार को वोट डाले जाएंगे। राज्य की 288 सीट के लिए 4136 प्रत्याशी मैदान में हैं। इन प्रत्याशियों के लिए प्रदेश के 9.7 करोड़ मतदाता अपने मतधिकार का प्रयोग करेंगे। इनमें पांच करोड़ पुरुष और 4.7 करोड़ महिला मतदाता शामिल हैं। विधानसभा चुनाव में मुख्य मुकाबला भाजपा की अगुआई वाली महायुति और कांग्रेस की अगुआई वाले महाविकास अघाड़ी (एमवीए) के बीच है। ऐसे में दोनों गठबंधनों का चुनावी प्रदर्शन कांग्रेस और भाजपा पर निर्भर करेगा।

किस पार्टी के कितने उम्मीदवार?

- महाराष्ट्र विधानसभा चुनाव में किसी भी पार्टी ने सभी 288 सीटों पर अपने उम्मीदवार नहीं उतारे हैं।
- बीजेपी 149 सीट पर किस्मत आजमा रही है तो एकनाथ शिंदे की शिवसेना 81 और अजित पवार की एनसीपी ने 59 सीटों पर ताल टोक रखी है।
- इसी तरह 101 विधानसभा सीट पर कांग्रेस के कैडिडेट मैदान में है तो शरद पवार की एनसीपी (एसपी) 86 सीट और उद्धव ठाकरे की पार्टी शिवसेना (यूबीटी) 95 सीटों पर चुनाव लड़ रही है।
- बसपा 237 सीट पर किस्मत आजमा रही है तो प्रकाश अंबेडकर की वंचित बहुजन अघाड़ी ने 200 सीटों पर प्रत्याशी खड़े किए हैं।
- राज ठाकरे की महाराष्ट्र नवनिर्माण सेना ने 125 सीटों पर प्रत्याशी उतारे हैं।
- महाराष्ट्र स्वराज पार्टी 32 सीटों पर चुनाव लड़ रही है तो प्रहार जनशक्ति पार्टी 38 सीट और राष्ट्रीय समाज पक्ष 93 सीट पर चुनाव लड़ रही है।
- असदुद्दीन ओवैसी की पार्टी एआईएमआईएम ने कुल 17 सीटों पर उम्मीदवार खड़े किए हैं जबकि समाजवादी पार्टी 9 सीटों पर किस्मत आजमा रही है।
- इन दलों के अलावा करीब 2,086 निर्दलीय उम्मीदवार भी मैदान में हैं।

किसकी क्या प्रतिष्ठा दांव पर लगी?

महाराष्ट्र के 2019 विधानसभा चुनाव के नतीजे देखें तो 288 सीटों में से बीजेपी 105 सीटें जीती थी और शिवसेना ने 56 सीटें जीती थीं। वहीं, एनसीपी ने 54 और कांग्रेस ने 44 सीटें जीती थीं। इसके अलावा करीब 29 सीटें अन्य को मिली थीं, जिसमें 16 सीटें छोटे दलों ने जीत दर्ज की थीं जबकि 13 सीटों पर निर्दलीय विधायक चुने गए थे। बीजेपी-शिवसेना ने मिलकर 161 सीटें जीती थीं तो कांग्रेस-एनसीपी 98 सीटें जीतने में सफल रही थीं। एनडीए बहुमत से ज्यादा सीटें जीती थीं, लेकिन सीएम पद को लेकर शिवसेना और बीजेपी के रिश्ते बिगड़ गए थे। उद्धव ठाकरे ने बीजेपी से नाता तोड़कर कांग्रेस और एनसीपी के साथ मिलकर सरकार बना ली थी। ढाई साल के बाद शिवसेना में बगावत हो गई। एकनाथ शिंदे ने 38 विधायकों के साथ उद्धव का साथ छोड़कर बीजेपी के साथ मिलकर सरकार बना ली। इसके बाद 2023 में एनसीपी में भी बगावत हो गई और अजित पवार 40 विधायकों के संग सरकार में शामिल हो गए।

73 सीट से तय होगी सत्ता की दिशा

महाराष्ट्र की कुल 288 सीटों में से करीब एक चौथाई विधानसभा सीट सत्ता के लिए टर्निंग प्वाइंट साबित हो सकती है। पिछले चुनाव में 73 विधानसभा सीटों पर जीत-हार का अंतर दस हजार से कम वोटों का था। ऐसे में इन 72 सीटों पर कुछ वोट के इधर से उधर होने पर सारा खेल ही गड़बड़ा सकता है, जिसके चलते किसी को यह सीटें डरा रही हैं तो किसी की उम्मीद जगाने का काम कर रही हैं। पांच सीटों पर हार-जीत का अंतर एक हजार से कम वोटों का था तो चार सीटों पर जीत-हार का मार्जिन एक हजार से 2 हजार वोटों के बीच था। 28 सीटों पर जीत-हार का अंतर 2 हजार से 5 हजार के बीच था। 36 सीटें ऐसी थीं, जहां पांच से 10 हजार के वोटों का अंतर रहा था। विधानसभा चुनाव को लेकर जिस तरह राजनीतिक स्थिति बन रही है, उससे सूबे में कम मार्जिन वाली 73 सीटों पर सारा सियासी दारोमदार आकर टिक गया है। इन 73 सीटों पर पिछले चुनाव में जीत का अंतर 10000 वोटों से कम था, जहां कुछ वोटों के हेरफेर से सत्ता का खेल ही बदल जाएगा। पिछले चुनाव के नतीजों को देखें तो कम मार्जिन वाली 73 सीटों में से 28 सीटों पर बीजेपी का कब्जा है। एनसीपी ने 15 तो कांग्रेस ने 12 सीटें और शिवसेना ने 5 सीटें जीती थीं। इसके अलावा 13 सीटें अन्य और निर्दलीय ने जीती थीं।

2019 के मुकाबले 28 फीसदी बढ़े उम्मीदवार

वर्ष 2019 के राज्य विधानसभा चुनावों की तुलना में इस बार उम्मीदवारों की संख्या में 28 प्रतिशत की वृद्धि हुई है। इस साल 4136 उम्मीदवार चुनाव लड़ रहे हैं, जबकि 2019 में यह संख्या 3239 थी। इन उम्मीदवारों में 2086 निर्दलीय हैं। 150 से अधिक निर्वाचन क्षेत्रों में बागी उम्मीदवार मैदान में हैं। ये बागी उम्मीदवार महायुति और एमवीए के आधिकारिक उम्मीदवारों के खिलाफ चुनाव लड़ रहे हैं।

मतदान केंद्र और कितने वोटर्स ?

- वहीं, पंजीकृत मतदाताओं की बात करें तो यह संख्या बढ़कर 9,63,69,410 हो गई है, जो 2019 में 89,44,62,11 थी।
- महाराष्ट्र में इस बार 100186 मतदान केंद्र होंगे, जबकि 2019 के विधानसभा चुनाव में 96654 मतदान केंद्र थे।
- राज्य सरकार के करीब छह लाख कर्मचारी चुनाव झूटी पर तैनात होंगे।

2024 की पॉलिटिकल केमिस्ट्री

महाराष्ट्र विधानसभा चुनावों में एक बार फिर बीजेपी के अगुवाई वाले एनडीए और कांग्रेस के नेतृत्व वाले इंडिया गठबंधन (महायुति बनाम महाविकास अघाड़ी) के बीच मुकाबला है। इसी गठबंधन के पेटर्न पर 2024 का लोकसभा चुनाव लड़ा गया था, महाविकास अघाड़ी सत्तारूढ़ महायुति पर भारी पड़ी थी। महा विकास अघाड़ी ने 31 सीटों पर जीत हासिल की थी जबकि 17 सीटों से महायुति को संतोष करना पड़ा था। लोकसभा चुनावों के नतीजों के आधार पर महाविकास अघाड़ी तकरीबन 160 सीटों पर आगे रही थी जबकि महायुति ने 128 सीटों पर बढ़त हासिल की थी। महायुति और महाविकास अघाड़ी को मिले वोटों में महज 0.17 प्रतिशत का अंतर रहा था। ऐसे में 2 से 3 प्रतिशत का वोट खिंच किसी भी गठबंधन का खेल बना और बिगड़ सकता है। विदर्भ में कांग्रेस और उत्तर महाराष्ट्र में बीजेपी मजबूत थी। ऐसे ही पश्चिमी महाराष्ट्र और मराठवाड़ा में कांग्रेस-उद्धव-शरद पवार की जोड़ी हिट रही तो कोंकण में शिंदे-बीजेपी का दबका दिखा था। मुंबई की सीटों पर दोनों ही गठबंधन के बीच बराबर की फाइट रही।

इन मुद्दों पर दलों ने लड़ा चुनाव

भाजपा, मुख्यमंत्री एकनाथ शिंदे के नेतृत्व वाली शिवसेना और उपमुख्यमंत्री अजित पवार की अगुवाई वाली एनसीपी का गठबंधन 'महायुति', महिलाओं के लिए माझी लाडकी बहिन जैसे अपनी लोकप्रिय योजनाओं के दम पर सत्ता बरकरार रखने की उम्मीद कर रहा है। भाजपा के 'बंटेंगे तो कटेंगे' और 'एक हैं तो सेफ हैं' जैसे नारों को लेकर विपक्षी दलों ने महायुति पर धार्मिक आधार पर मतदाताओं का धुवीकरण करने का आरोप लगाया है। वहीं, कांग्रेस, शिवसेना (यूबीटी) और एनसीपी (शरदचंद्र पवार) के गठबंधन एमवीए ने यूपी के मुख्यमंत्री योगी आदित्यनाथ के 'बंटेंगे तो कटेंगे' और प्रधानमंत्री मोदी के 'एक हैं तो सेफ हैं' नारे की आलोचना की। भाजपा के कुछ सहयोगियों ने हालांकि इन नारों का समर्थन नहीं किया है। अजित पवार ने खुद को इन नारों से अलग कर लिया। उपमुख्यमंत्री देवेंद्र फडणवीस ने नारों का मतलब स्पष्ट करने का प्रयास किया, जिससे सत्तारूढ़ गठबंधन में भ्रम की स्थिति पैदा हो गई थी। एमवीए ने जाति आधारित जनगणना, सामाजिक न्याय और संविधान की रक्षा जैसे मुद्दों पर ध्यान केंद्रित करके सत्तारूढ़ गठबंधन के विमर्श का मुकाबला किया। विपक्ष का लक्ष्य उन मतदाताओं से अपील करना था जो सरकार की तरफ से उपेक्षित महसूस कर रहे हैं।

29% उम्मीदवार दागी, 412 पर हत्या-बलात्कार जैसे गंभीर मामले दर्ज

चुनाव आयोग के मुताबिक निर्दलीय समेत विभिन्न पार्टियों के कुल 4136 प्रत्याशी चुनाव मैदान में हैं। एसोसिएशन फॉर डेमोक्रेटिक रिफॉर्म (ADR) ने इनमें से 2201 उम्मीदवारों के हलफनामों की जांच कर एक रिपोर्ट तैयार की है। इसके मुताबिक करीब 29 फीसदी यानी 629 उम्मीदवार अपराधिक छवि के हैं। इनमें से 412 पर हत्या, किडनैपिंग, बलात्कार जैसे गंभीर मामले दर्ज हैं। 50 उम्मीदवार महिलाओं से जुड़े अपराधों के आरोपी हैं।

38 फीसदी उम्मीदवार करोड़पति, 2201 में सिर्फ 204 महिलाएं

ADR के अनुसार 829 यानी 38 फीसदी उम्मीदवार करोड़पति हैं। पिछले चुनाव में यह अंकड़ा 32% था। इनके पास औसतन 9.11 करोड़ रुपए की संपत्ति है। जबकि भाजपा उम्मीदवारों की औसत संपत्ति करीब 54 करोड़ रुपए है। 26 उम्मीदवारों ने अपनी संपत्ति शून्य बताई है।

686 उम्मीदवारों ने अपनी उम्र 25 से 40 साल के बीच बताई

वहीं, करीब 31% यानी 686 उम्मीदवारों ने अपनी उम्र 25 से 40 साल के बीच बताई है। 317 (14%) की 61 से 80 साल के बीच है, जबकि 2 उम्मीदवार की आयु 80 साल से भी ज्यादा है। इन 2201 में से सिर्फ 204 महिला उम्मीदवार हैं, जो करीब 9% होता है।

47% प्रत्याशी 5वीं से 12वीं पास

प्रत्याशियों के एजुकेशन क्वालिफिकेशन की बात करें तो 47% ने अपने आपको 5वीं से 12वीं के बीच घोषित किया है। 74 उम्मीदवारों ने खुद को डिग्री धारक, 58 ने साक्षर और 10 ने असाक्षर बताया है।

